



Occupational Health & Safety Authority

Stqarrija għall-Media

€ 9,156 f' Multi għal Ksur tal-Liġi dwar Saħħa u Sigurtà fuq il-Post tax-Xogħol

17.11.08

Fl-aħħar seduta tal-Qorti Kriminali relatata ma' każijiet li jinvolvu nuqqasijiet ta' saħħa u sigurtà, numru ta' imputati wehlu somma ta' **€ 9,156** f'każijiet separati. Dawn il-każijiet koprew setturi u kwistjonijiet differenti.

L-Awtorità għas-Saħħa u s-Sigurtà fuq il-Post tax-Xogħol (OHSA) tħoss li l-maġġoranza ta' dawn il-kawżi setgħu ġew evitati li kieku l-persuni konċernati osservaw il-liġijiet tas-saħħa u s-sigurtà, li hemm minnhom li ilhom fis-seħħ għal għexieren ta' snin, bħal per eżempju fil-każ ta' spezzjoni u ċertifikazzjoni ta' liftijiet. Barra minn dan, l-OHSA ilha għal xi żmien torganizza dawk li jissejñu kampanji ta' spezzjonijiet speċifiċi li fihom jiġi identifikat settur partikolari. F'kull każ, tintbagħat ittra lill-operaturi kollha konċernati bl-obbligi legali speċifiċi lit kun se tiffoka fuqhom l-OHSA u tinfirmahom li ufficjali mill-OHSA se jkunu se jagħmlu spezzjoni f'dan ir-rigward. Huma dawk li lanqas jagħtu widen ta' din l-informazzjoni, fost oħrajn, li finalment jispiċċaw il-qorti.

Fil-każijiet tal-Qorti, żewġ irġiel, wieħed ta' 37 u l-ieħor ta' 39 sena, wehlu **€ 466** kull wieħed talli naqqsu milli jħarsu s-saħħa u s-sigurtà tagħhom infushom u ta' persuni li setgħu ġew affettwati bix-xogħol li kien qed isir. Dan sar minħabba li huma ma ħadux l-passi neċessarji kollha sabiex jiġu evitati danni fiżiċi, korriment jew mewt fuq il-post tax-xogħol. Huma naqsu wkoll milli jjeħdu miżuri sabiex jitnaqqsu r-riskji fejn kien possibbli.

Raġel ta' nazzjonalità barranija wehel ukoll **€ 466** talli minbarra dawn in-nuqqasijiet, bħala persuna li tħaddem jew li taħdem għal rasha, naqas ukoll li jagħmel evalwazzjoni tar-riskju.

Minbarra n-nuqqas ta' miżuri ta' saħħa u sigurtà msemija fil-każijiet preċedenti, kien hemm ħames każi oħra fejn persuni differenti ġew immultati total ta' € **2,796** talli fost oħrajn naqsu li jaraw li jiġu eletti jew magħżula rappreżentanti tas-saħħa u s-sigurtà tal-ħaddiema li għandhom jkunu kkonsultati minn qabel minn min iħaddem dwar dak kollu li jista' jaffettwa s-saħħa u s-sigurtà fuq il-post tax-xogħol.

Raġunijiet oħra kienu jinkludu n-nuqqas ta' kopja bil-miktub jew b'mod elettroniku ta' evalwazzjoni tar-riskju, u nuqqas li jiżguraw li fuq il-post tax-xogħol ikun hemm persuni li jkunu jistgħu jagħtu l-ewwel għajnuna f'każ li xi ħaddiema jkorru jew jimirdu fuq il-post tax-xogħol.

Minbarra dan, kien hemm min naqas li jiżgura li jiġu maħtura persuni li jkunu responsabbli mill-implimentazzjoni tal-miżuri meħtieġa għat-tifi tan-nar u l-evakwazzjoni tal-ħaddiema u li l-ismijiet tagħhom għandhom jinżammu f'registru apposta fuq il-post tax-xogħol. Relatat ma' dan, kien hemm min naqas milli jiżgura li jsiru eżerċizzji regolari kontra t-tifi tan-nar kif indikat mid-Direttorat tal-Protezzjoni Ċivili għal dak il-post tax-xogħol partikolari, iżda li ma jkunx inqas minn darba kull sitt xhur; f'dan il-każ għandhom jinżammu notamenti ta' dawn l-eżerċizzji.

F'sitt każijiet differenti, sitt persuni ġew immultati total ta' € **2,964** bejniethom mill-Qorti Kriminali ta' Malta talli ma qabbdux persuna kompetenti li teżamina u tiċċertifika l-lift jew parank installat fil-post tax-xogħol konċernat taħt il-kontroll tagħhom u ma bagħtux iċ-ċertifikat tal-lift jew parank lill-OHSA kull sitt xhur kif mitlub bil-liġi.

Direttur ta' kumpanija ġie mmultat € **600** talli ma bagħatx notifika lill-OHSA li kienu qed isiru xogħolijiet ta' kostruzzjoni għalih li kienu se jdumu aktar minn 30 ġurnata u li kien jinvolvi mill-anqas 20 ħaddiem, jew li x-xogħol kien se jdum aktar minn 500 ġurnata xogħol. Huwa nstab ħati wkoll li naqas milli jaħtar *project supervisor* fuq il-proġett kif ukoll *supervisor* għall-istadju tad-disinn. Minbarra dan, huwa naqas li jżomm files dwar is-saħħa u s-sigurtà u kull informazzjoni oħra rilevanti dwar dan u li jqiegħdhom għad-dispożizzjoni ta' kull min ikun irid jarahom.

L-istess nuqqas ta' *project supervisors* u files u informazzjoni dwar is-saħħa u s-sigurtà wassal għal direttur ta' 37 sena li jiġi mmultat € **466**. F'każ separat, direttur ieħor weħel ukoll € **466** talli minbarra li naqas li jappunta l-*project supervisors*, hu naqas milli jiżgura li jkun hemm kooperazzjoni bejn il-kuntratturi magħżula jew nies li jaħdmu għal rashom.

Supervisor tal-proġett ta' kostruzzjoni għall-istadju tal-eżekuzzjoni ġie wkoll immultat € **466** talli naqas milli jħares is-saħħa u s-sigurtà ta' l-impjegati u tal-persuni kollha li jistgħu jiġu affettwati bix-xogħol. Hu nstab ħati wkoll li naqas li jikkoordina l-implimentazzjoni tal-prinċipji ġenerali ta' prevenzjoni u sigurtà, u tad-dispożizzjonijiet rilevanti sabiex jiġi żgurat il-protezzjoni tal-ħaddiema u persuni mpjegati għal rashom. Minbarra dan, huwa naqas wkoll li jieħu l-miżuri neċessarji sabiex jevita waqgħat mill-għoli.